

मनरेगा कृषि (फ्लैगशिप)

केन्द्र सरकार यह सुनिश्चित करेगी कि महात्मा गांधी राष्ट्रीय ग्रामीण रोजगार गारण्टी कानून मनरेगा का कृषि क्षेत्र पर कोई प्रतिकूल असर न पड़े। ग्रामीण विकास मंत्री जयराम रमेश ने आज लोकसभा में कहा कि कुछ राज्य सरकारों और जन प्रतिनिधियों की इस बारे में आशंका बेबुनियाद है कि मनरेगा का कृषि क्षेत्र पर बुरा असर पड़ रहा है। उन्होंने कहा कि मनरेगा में बाईस ऐसे काम शामिल किये गये हैं जो कृषि से जुड़े हैं। उन्होंने यह भी कहा कि मनरेगा के तहत सत्तर प्रतिशत रोजगार ऐसे समय में दिये जाते हैं जब खेती का काम नहीं होता है।

भोजपुरी

भोजपुरी को संविधान की आठवीं अनुसूची में शामिल किये जाने के बारे में संसद के मानसून सत्र में फैसला होगा। समाचार एजेंसियों के अनुसार आज लोकसभा में भोजपुरी को आठवीं अनुसूची में शामिल किये जाने की मांग उठाये जाने पर गृहमंत्री पी. चिदम्बरम ने कहा कि सरकार को भोजपुरी सहित विभिन्न भाषाओं को आठवीं अनुसूची में शामिल किये जाने के बारे में गठित समिति की रिपोर्ट मार्च में मिल गयी है। उन्होंने जोर देकर कहा कि संसद के मानसून सत्र में सरकार इस बारे में अपने फैसले से सदन को अवगत करायेगी।

भू-जल/प्रतिबंध

प्रदेश के एक सौ आठ विकास खण्डों में गिरते हुए भू-जल स्तर को रोकने के लिए राज्य सरकार ने निःशुल्क नलकूप, बोरिंग और सब्सिडी सुविधा बन्द करने तथा निजी नलकूपों को बिजली कनेक्शन और बैंक लोन देने पर प्रतिबंध लगा दिया है। प्रदेश के लघु सिंचाई और पशुपालन मंत्री पारसनाथ यादव ने आज जौनपुर में आकाशवाणी प्रतिनिधि को इस बात की जानकारी दी। उन्होंने बताया कि सरकार ने इस सम्बन्ध में शासनादेश जारी कर दिया है।

टीकाकरण

प्रदेश सरकार ने नियमित टीकाकरण कार्यक्रम में परिवर्तन कर दिया है। अब सप्ताह में दो दिन बुद्धवार और शनिवार की जगह सभी कार्य दिवसों में टीकाकरण अभियान चलाया जाएगा। इसके अलावा बच्चों को बीमारियों से बचाने के लिए प्रदेश के सभी जिलों में इस महीने से आगामी अगस्त महीने तक इन्टेंसीफाइड रूटीन इम्यूनाइजेशन प्रोग्राम चलाया जाएगा।

आपदा प्रबंधन

राष्ट्रीय आपदा प्रबंधन प्राधिकरण के उपाध्यक्ष एम.शशिधर रेड्डी ने कहा है कि वर्षा के पूर्वानुमान के लिये प्रदेश में सुदूर संवेदी केन्द्र की स्थापना को लेकर वे जल्दी ही मुख्यमंत्री अखिलेश यादव से बात करेंगे। कल महाराजगंज जिले के एक गांव में आपदा प्रबंधन पर आयोजित कार्यशाला को संबोधित करते हुये उन्होने कहा कि वर्षा के पूर्वानुमान के लिये आपदा प्रबंधन प्राधिकरण ने भारत-नेपाल के चयनित सीमावर्ती स्थानों पर डॉप्लर वेदर राडार स्थापित किये जाने की आवश्यकता बतायी है। इसके अलावा वर्षा के पानी के प्रबंधन के लिये सीमावर्ती क्षेत्रों में रेनफॉल गेट बनाने का भी प्रस्ताव किया गया है। उन्होने कहा कि पूर्वचल में हर साल बारिश के मौसम में फूलने वाली जानलेवा बीमारी इंसेफेलाइटिस पर प्रभावी नियंत्रण के लिये केन्द्र ने पहल की है। इसके तहत गोरखपुर और आस पास के पन्द्रह जिलों को चिन्हित करके उनमें जागरूकता और निरोधक अभियान चलाया जाएगा। श्री रेड्डी ने संवाददाताओं से बातचीत में कहा कि इंसेफेलाइटिस और बाढ़ जैसी आपदाओं से निपटने के लिये प्रभावित जिलों में कार्यशालाएं आयोजित करके मास्टर ट्रेनर तैयार किये जा रहे हैं।

बिजली/छापे

बिजली की लगातार बढ़ती चोरी को रोकने के लिये पॉवर कार्रेशन अब रात में भी छापे मारेगा। सूत्रों के अनुसार इसके लिये अधिक लाइन हानि वाले क्षेत्रों के बड़े उपभोक्ताओं को चिन्हित किया जा रहा है। कॉर्पोरेशन के अध्यक्ष अवनीश अवस्थी ने इस सिलसिले में लखनऊ, मेरठ, वाराणसी, कानपुर, गोरखपुर, अलीगढ़, बरेली, झांसी, मुरादाबाद, फैजाबाद, इलाहाबाद, मिर्जापुर, आजमगढ़, बस्ती, गोण्डा और गाजियाबाद के जिलाधिकारियों को पत्र लिखकर बिजली चोरी रोकने के लिये प्रभावी अभियान चलाने के निर्देश दिये हैं।



रेलवे लाइन

संतकबीर नगर जिला मुख्यालय से बलरामपुर जिला मुख्यालय के बीच नई रेलवे लाइन बिछाने के लिए पूर्वोत्तर रेलवे की दस सदस्यों की एक टीम ने सर्वे का काम शुरू कर दिया है। अधिकृत सूत्रों के हवाले से हमारे संतकबीर नगर प्रतिनिधि ने खबर दी है कि यह रेलवे लाइन संतकबीर नगर के जिला मुख्यालय खलीलाबाद से बखिरा, मेहदावल, बांसी, डुमरियागंज और उतरौला होकर बलरामपुर जिला मुख्यालय तक जाएगी।



टीला मरे

फतेहपुर जिले के गाजीपुर थाना क्षेत्र के सुकेती गांव में आज सुबह मिट्टी खोद रही चार महिलाओं और दो बच्चों की टीला धंस जाने के कारण दबकर मौत हो गयी। बाद में उनके शव मलबे से बाहर निकाले गये। ग्रामीणों ने मलबे से दो महिलाओं को जीवित निकाल लिया।

